

‘ሳግላ ብላዕ: ኢይትቕላዕ!’

ገናኔ መከረምታ ንኣቶ ተስፋይ ተምነዎ

ረድኢ መሓሪ /አለና/
ሳልሳይ ክፋል

5 ነሐሴ 2013

ሀ) “ሰውራ ኤርትራ ቤት ትምህርቲ ናይ ተንኮል ኢዩ ነይሩ ክበሃል ይከኣል።” እነሆ ቀዳማይ ቁንቁኛ! ኣብ መበል 15 ክፋል፣ ኣብ ሓምሻይ ደቂቕ ካብ ዘሎ ቃል ኣቶ ተስፋይ ዝወሰድኩዎ ጥቕሲ ኢዩ፣ ኢዩ! ‘ኣነን ሰኣን ክዳነይ፣ ዓጃንኻ ሰኣን ምኽዳና’ ዝበሃል ለካ ክምዚዮ! ታሪኽ ሰውራ ኤርትራ ብሰንኪ ስርዓት ህግደፍ ናብ ጸልማት ሳርማ ምእታው ከይኣኽሎስ፣ ተወሳኺ ማሕጎማ ወዲ ተምነዎ ድማ ኣንኒፍዎ!



ንሰውራ ህዝቢ ኤርትራ ብሓፈሻ፣ ንክልቲኡ ውድባት (ተ.ሓ.ኤ./ህ.ግ.ሓ.ኤ.) ብጅምላ ዝኹንን ውልቀ-ሰብ ይኹን ጉጅለ ንህዝቢ ኤርትራ ኣይንታዩን ኢዩ፣ እቲ ምንታይ ሰራውር ታሪኽ ኤርትራውያን ስለዝምሑ፡

ብኩሉ መልክዓቱ ንሰውራ ኤርትራ እቶም ገዛእትና ዝነበሩ ኢትዮጵያውያን እውን ክምስክሩሉ ምኽኣሉ! ሎሚ እቲ ብሂወት ዘሎ መንግስቲ ሃይለማርያም ብዛዕባ ሰውራ ኤርትራ፣ ጽንዓትን መኸተን ኤርትራውያን ኣብ እዋን ዘመነ-ስልጣኑ እንተዝሕተት፣ እንታይኻን ምመለሰ? ናብ ካልኣይ ቁንቁኛ ወዲ ተምነዎ እንተሓለፍና እውን ዝገደደ መስደምም

ኢና ክንሰምዕ፡

ለ) “...ነይሮም ደቂ ቀይሕ ባሕሪ ክፍኣቶም ምስ ኢሳይያስ ክወዳደር ዝኸኣል፡ ... ተንኮላት ደቂ ቀይሕ ባሕሪ ንፃና ሕርሕራይ ገይሮም ገማሚያምና ኢዮም።” ኣብዚ ክፋል’ዚ መበል 26 ደቂቕ፣

“ንፃና” ንመን ማለቱ ምጻኑ ኣይነጸረን፡ ግን ነቶም ደለይቲ ለውጢ ን“መንካዕ” ማለቱ እንተኾይኑ፣ ዓገብ ክብሎ ጥራይ እዩ ዝደለ፡ ምኽንያቱ ኣብ ጉዕዞ ታሪኽ “መንካዕ” ቀዳማይ ተሓታቲ ኢሳይያስ ስለዝኾነ፡ ምስ ኢሳይያስ ዝተሻረኹ ካልኣት ስውኣትን ህሉዋትንውን ነይሮም ኢዮም፡

“ገማሚያምና” ዝብል ገበን ግን ንደቂ ቀይሕ ባሕሪ ዝምልከት ኣይኮነን፡ ተስፋይ ኣብ ኣተራርኽኡ ቀዳማይ ተሓታቲ ወይ ጠንቂ ናይቲ ቅልውላው፣ ምግምማዕ፣ ምእሳርን ምርሻንን “መንካዕ” “ዮሚን” ከምኡውን ካልኣት ብቃጸ ዝተረሸኑ ኤርትራውያን፣ ኢሳይያስ ኣፈወርቂ ምጻኑ ኣይጠቐሰን፡ ንምስሊ ኢሳይያስ ክብ ዘብል’ምበር ንሰባብ ኢድ ኢሳይያስ ኣብ ታሪኽ ህዝባዊ ሓይልታት ቅንጣብ ቃል ንክቕርብ ፍቓደኛ ኣይነበረን፡

ናብ ሳልሳይ ውስጠ-ዘ ክቡር ኣቶ ተስፋይ እንተቐጸልና ድማ ኣዝዩ ዝተጠምዘዘ ኣበሃህላ ኢዩ ዝቐጸል፡

ሐ) “... ከመይ ኢሎም ኢዮም ኩላቶም ደቂ ቀይሕ ባሕሪ ናብ ናጽነት ኣትዮም ከኣ እቲ ተንኮሎም ኢዩ።” ካብ ቃለ-መሕትት ተስፋይ ተምነዎ ቃል-ንቓሉ ዝወሰድኩዎ ጥቕስታት ኢዩ፡ ንደቂ ቀይሕ ባሕሪ “ተንኮሎም” ናብ ናጽነት ኣእትዮምም እንተኾይኑስ ... ከመይ ኢሎም ደኣ ካብቶም ቀዳሞት መሰረትቲ ህዝባዊ ሓይልታት ዝነበሩ ጀጋኑ ሳልሕ ጠጠውን ኢብራሂም ዓፋን ተሰዊኦም? ሳልሕ ኢዩ ጠጠው ኢሉ ዝተዋግኦምበር ኢሳይያስ ኣይነበረን፡ ወዲ ዓፋውን ከም

አገላልጻ አቶ ተስፋይ ተንኮለኛን መሻርኸቲ ኢሳይያስን እንተነይሩ፤ እታ ብሰንኪ ኢሳይያስ ዝኸተመት ሳራ ንሉ ክሳብ ምሉእ ዕድመኡ ዝርንዝሕ ክትነበዕ ኢያ!!

መዓስ ኢዮም ‘ደቂ ቀይሕ ባሕሪ’ ተንኮለኛታት ኮይኖም? እቲ ‘ተንኮል’ ምስኣቶም ድዩ ተፈጠሩ ወይስ ኣብ ጉዕዞኹም ተማሂርኩም? ኣብ ተ.ሓ.ኤ. ኣብ ዝነበሩሉኸ? ኣብ ደንካልያ ምስ ተፈልዮኸ? ብዘይካ ናይ ተንኮል ደም ዝጭንጉዕ መትኒ፣ ካልእ ናጽነትን ፍትሒን እትጭንጉዕ ልቢኸ ኣይነበረቶምን ድያ? ስለምንታይ ኢዩ ወዲ ተምነዎ እዚ ቃላት እዚ ደጋጊሙዎ ከኣ ምስ ግዜ ህድእ ኢልና ክንጽብ ኢና፡

ክቡር ተስፋይ ብጅምላ “ደቂ ቀይሕ ባሕሪ” ኢዩ ዝበለ፡ ሓደ ካብቶም “ደቂ ቀይሕ ባሕሪ” ዝብሎም ተስፋይ ከኣ ጅግና ስውእ ኢብራሂም ዓፋ ኢዩ፡ ምድረ-ኤርትራ ንብዙሓት ደቂ ቀይሕ ባሕሪ ውሒጣኮ ኢያ! ኩላቶም ‘ደቂ ቀይሕ ባሕሪ’ ኸ ናብ ናጽነት ኣትዮም ድዮም? ‘ኣሕብር ኣባ-ጋብር’ ከም ዝበሃል፣ እቶም ስለ ናጽነት ዋጋ ሂወቶም ንምክፋል ምስ ሃገሮም ኪዳን ዝኣሰሩ፣ ከም ጽሩይ ወርቂ ብሓዊ መግዛኢቲ ዝተፈተኑ ደቂ ባጽዕን ዕባይ ሳሊናን፣ መንእሰያት እምበረሚን ሕርጊጎን፣ ደቂ ጊንዳዕ ማይ ኣድከሞም፣ ደቂ ዶጋሊን ጋሕቴላይን፣ ንሶት ሽዕብን ገድገድን ... ወ.ዘ.ተ. እውን ኣብቲ “ተንኮል” ኣሕብር ተባሂሎም ኣለው፡ መታን ንምእራሙ ብሓደ ክኸውን ድማ ወዲ ተምነዎ ኣብ መበል 18 ክፋል ቃለ-መሕትቱ ከምዚ ዝብል ስግንጢር የላኻ ተዛሪቡ ኣሎ።

ጋኤጠኛ ረድዮ ወጋሕታ፡ “...በዓል ኢብራሂም ዓፋ፣ ዓሊ ሰይድ ዓብደላ፣ ካብቶም ንኢሳይያስ ዝቃወሙዎ ዝነበሩ ኢዮም ይበሃል፡ እዚ ከመይ ኢዩ?” ኣብዚ ክፋል’ዚ መበል 36 ደቂቕ ኢዩ ተሓተቱ፡ ነዚ ሕቶዚ ኣቶ ተስፋይ ከምዚ ክብል ኢዩ መለሰዎ ዘሎ።

መ) “እዚ ከምዚ ዝዕለል ዕላል በዓል መንዮም ነዚ ፕሮፓጋንዳ ዝነዝሕዎ ቀሰይ ኢልና ከነብርህ ኢና፡ ብሙሉኡ ግን ሓሶት ኢዩ፡ ንሳቶም ግዳ እንታይ ሓይሊ ነይሩዎም! ደቂ ከበሳውን ክደፍርዎ ኣይከኣሉን” ብዘይካ ኣነ ዝብሎ ካልእ ሰብ ዝበሎ ኩሉ ሓሶት ኢዩ፣ ነዚ ዝጥሕኖ ዘለኹ ታሪኽ ጥራይ ኢኹም ትውሕጡ! ‘ሳግላ ብላዕ ኣይትቕላዕ’ ክንዮ እዚ የለን፡ ስለዚ ዝኸበርካ ተስፋይ ተምነዎ ሰብ ብምጻንካ ክትጋገ ከም እትኸእል እመን፡ ነተን ክእረማ ዝግበአን “ተጋግዮ” በለና’ሞ ብሓደ ክንከይድ፡

ደቂ ቀይሕ ባሕሪ እንታዎት ድዮም? ደቂ ከበሳኸ? ‘ሻራ ከም ባይቶኻ ታሪኽ ከም ዓድኻ’ ከም ዝበሃል፣ ኩሉ ታሪኽ ከዘንቱ ዝግበኦ ኤርትራዊ ስለ ባይቶ እንዳባን ስለ ዝተወለድካሉ ዓዲን ብሕልና ክትረኽ ይግባእ፡ ኣብዚ ክፋል’ዚ ተስፋይ ዘቕረቦ ታሪኽ ግን መስደምም ዝኾነ መግለጺ ኢዩ፡ በዓል መንዮም ነቲ ፕሮፓጋንዳ ዝነዝሕዎ ዝነበሩውን ክፍለጡ ግቡእ ኢዩ፡ እቲ ምንታይ “ሓሶት” ስለዝኾነ፡ ኣየናይ ኢዩ’ኸ እቲ ናይ ሓሶት ፕሮፓጋንዳ?

ኩልኻ ዓቢን መንእሰይን! ተወሊደየ እትብል ደላዩ ፍትሒ ኤርትራዊ፣ ስለ እታ ዕትብትኻን ስውኣትኻን ጸይራ ዘላ ረዛን መሬት ኣቦታትካ ኣስተውዒልካ መርምር! ታሪኽ ኣድራሻ ኢዩ፡ ታሪኽ ንዘለኣለም መኣዝኩ ዘይቅይር ኮኾብ ሰሜን ኢዩ፡ ታሪኽካ ከይፈለጥካ ናብ ጥርዚ ሓርነት እተብጽሓካ ጂ.ፒ.ኤስ. /GPS/ ከተስተኻኸል ስለዘይከኣል፡ ታሪኽ ይቐንን፣ ይብሕጎል ኣሎ፡ ታሪኽ ህድሞ ኢዩ! ታሪኽ ርስቲ ኢዩ... ታሪኽ ቤተ-መዘክር ወለዶታት ኢዩ፡

ነዚን ከምዚ ዝኣመሰለን ፈያር ጌጋታት ባዕሉ ወዲ ተምነዎ ክእርሞ ኢዩ ዝምረጽ ዝነበረ፡ ካልእ ሰብ ንዝህቦ መኣረምታ ግን ሰማዒት እዝኒ የብሉን፡ ስለዚ ንመኣረምታ ዝኸውን ቃላት ስለዘይረኣኹሉ እየ ከኣ ብድሕሪ ተደጋጋሚ ምሕጽንታ ናብ ኢንተርነት ንክጽሕፍ ተገዲደ፡

ከም ኣገላልጻ አቶ ተስፋይ ተምነዎ “ሰውራ ኤርትራ ቤት ትምህርቲ ናይ ተንኮል” ክብል እንከሎ ንኩሉ መልክዓትና ዘህሰስ ዓቢ መደምሰስ ኢዩ ኣብ ርእሲና ኣዕለቡ ዘሎ፡ ስለዚ ሰውራ ኤርትራ ብዘይካ ቤት ትምህርቲ ናይ ተንኮል ናይ ጅግንነትን መኸተን ቤት ትምህርቲኸ ነይሩ’ዩ? ኣብ ታሪኽ ተ.ሓ.ኤ. ካብ በኹሪ ውግኣት ኣዳልን ቶጎሩባን ኤርትራዊ ተንኮል ድዩ ተማሂሩ ጅግንነት? ራዕዲን ህድማን ድዩ ወሪሱ ኒሕን ሞራልን? ኣብ ልዕሊ መቐብር ጸላእቱ ደቢሉ ወይስ ጸላእቱ ኢዮም ኣብ ልዕሊ ሰውራ ኤርትራ ደቢሎም?

ታሪኻት ቀዳማይን ካልኣይን ውግኣት ዓለምኳ ከም ዝነበሩዎ እናተነበበ እንከሎ፣ ከመይ ድዩ ነይሩ ናይ ትማሊ ታሪኽ ሰውራ ኤርትራ? “ሰውራ ኤርትራ ናይ ተንኮል ቤት ትምህርቲ...”

እዚ አበሃህላዊ ከም ታሪኽ እንተተወሰዱ ከኣ፣ ኣብ ሰውራ ኤርትራ ዝተሳተፈ ኩሉ ሓጥያተኛ ከም ዝኾነ ኢዩ ዘስምዕ፡ ስለዚ ምግዳል ከም ፎኛ ጽሕፍቶ ተራእዮ፣ እቲ ኣብ ውሽጢ ምግዳል ዝነበረ ወለላ ታሪኽ ድማ ናብ ዕረ ክቕየር ኢዩ፡

ብድሕሪ ምፍላይ ህዝባዊ ሓይልታትን ዕብዮት ህዝባዊ ግንባርንከ ተጋዳላይ ተንኮል ጥራይ ድዩ ተሓኒኹ? እቲ 'ብብቁሩብ ሰብን መሬትን ሓራ ምውጻእ' 'ንጸላኢ ብብረቱ ብጥይቱ' 'ሓፋሽ ይወደብ ይንቃሕ ይዕጠቕ' ንዝብል ጭርሖታት ብዋጋ ሂወቱ ናብ ነገራዊ ሓይሊ ዝቕየረ ተጋዳላይ ብዘይካ እንቃዓ ተንኮል፣ ካልእ መራግእቲ ጅግንነት ኣይነበሮን ድዩ? እዚ ንዘይነበረ ከም ዝነበረ ጌርካ ብግምግላ ናብ መንእሰያትና ዝምንገግ ዘሎ ታሪኽዚ ስትራተጂያዊ ጌጋ ኢዩ፡

ብድሕሪ ቀዳማይ ውድባዊ ጉባኤ ህዝባዊ ግንባር፣ ጅግና ኢብራሂም ዓፋ ወተሃደራዊ ሽማግሌ ኮይኑ ምስ ተመርጸ ናጸ ዝኾነ ከተማታትከ ብማይ ድጋም ድዩን ወጺኤን ወይስ ብዋጋ ሂወት ጀጋኑ? ኢብራሂም፣ ኣብ ምሉእ ውድብ ህዝባዊ ግንባር ሓርነት ኤርትራ ብዘይካ ብተስፋይ ተምነዎ ብ"ጅግና ኢብራሂም ዓፋ" ኢዩ ዝፍለጥ፡ ኣብ ጉዕዞይ ከኣ ብዘይካ ካብ ወዲ ተምነዎ ካብ ካልእ ሰብ ናብ ኢብራሂም ዝቐርብ ወቐሳ ሰሚዑ ኣይፈልጥን እዩ፡ ኢብራሂም ኣብ ጥርዚ ዓጋመት ብውዲት ኢሳይያስ ኢዩኮ ተቐንጺሉ! እዚ ናይ ኣደባባይ ምስጢር ኢዩ፡ ስለምንታይ ኢዩ ደኣ ኢሳይያስ ንምቕንጻል ኢብራሂም ይጽንሓለይ ከይበለ ብህጹጽ ተግባርዎ? ዶስ ተስፋይ ብዛዕባ ቅንጻላ ወዲ ዓፋውን ክሒድዎ ኢዩ?

ኢብራሂም ናይ ጅግንነት ቅርጺ /Frame/ ኢዩ፡ ኢብራሂም ፍቱን ወተሃደራዊ መራሒ፣ ተባዕ፣ ኣብ ዕላምኡ ዘይወላወል፣ ኣርሒቕ ዝርኢ፣ ተዋጊኡ ዘዋግእ ሓበን ደቂ ኤርትራ፣ ኢብራሂም መጭነቕ ንጸላእቱ ዝነበረ ሕላጎት ኤርትራዊ ክብሪ ኢዩ፡ ስለዚ ወዲ ተምነዎ ነቲ ጋዜጠኛ ረድዮ ወጋሕታ ብዛዕባ ምቕዋም ኢብራሂም ዓፋ ንኢሳይያስ ዝሓተቶ ሕቶ፥ "...ኣይኮነንዶ ንሳቶምሲ ደቂ ከበሳኳ ኣይደፈርዎን" ዝብል መልሲ ኢዩ ሂቡ፡

ኣብ ምንታይ ማሺን ኢዩ ክሸረፍ እዚ ታሪኽ ኣቶ ተስፋይ? ብውጥንን ምምራሕን ጅግና ስውእ ኢብራሂም ዓፋ ዝተለመ ጉዕዞ ተጋዳላይ፣ ኣብ ሓደ ዓመትዶ ኣይኮናን ብዙሓት ከተማታት ኤርትራ ናጸ ዝወጸ? ንሱ እቲ ብወዲ ተምነዎ "ኣይኮነንዶ ንሳቶምሲ ደቂ ከበሳኳ ኣይደፈርዎን" ተባሂሉ ዝተኻሕደ ስውእ ኢብራሂም ዓፋ ብዝሓንጸጸ ውጥን፣ ኤርትራዊ ተጋዳላይ ስለ ክብሪ ህዝቡ ከም ጽምብላሊዕ ጓህሪ እናረኣዩ ናብ ሃልሃልታ ሓዊ ተጠቢሱ፡ ካብ ሲማኖቭ-ናብ ክላሽን፣ ካብ ብሬናት ናብ ወናኒ መዳፍዕን ታንኪታትን ኢዩ ተሰጋጊሩ፡



ከምቲ መንግስቲ ሃይለማርያም ቅድሚ ስዕሪቱ ንጀነራላቱ ኣብ ኣኼባ፥ "...እዚ ኩሉ ኣጽዋራት ንወንብዴታት መን ኢዩ ኣዕጠቕዎም?" ምስ በሎም ብሓባር "ንሕና!" ኢሎም ዝመለሱ፣ ሓቆም ኢዮም ነይሮም! ተጋዳላይ ካብ ሰውራ ኤርትራ ብዘወረሶ ጅግንነት ወናኒ ቢ-ኤማት /ባለስቲክ ሚሳይላት/ ኮይኑ ኢዩ፡

እታ ንሽዱሽተ ኣዋርሕ ብተጋደልቲ ተሽቢባ ዝነበረ ከተማ ናቕፋ ብዕለት 23 መጋቢት 1977፣ ኣፍዓበት ብዕለት 06 ሚያዝያ 1977፣ ደቀምሓረ ብዕለት 6 ሓምለ 1977፣ ከረን ብዕለት 8 ሓምለ 1977፣ ሰንይቲ ብዕለት 3 ነሓሰ 1977፣ ድግሳ ብዕለት 5 ነሓሰ 1977፣ ከምኡውን ኣብ መስመር ኣስመራ ባጽዕ ንዝርከባ ንኣሽቱ ከተማታት፥ ደጋሊ ብዕለት 8 ታሕሳስ 1977፣ ብዕለት 21 ታሕሳስ ድማ ፍርቂ ክፋል ከተማ ባጽዕ፣ ብዕለት 24 ጥሪ 1978 ደንጎሎን ጊንዳዕን፣ ብዕለት 25 ጥሪ 1978 እምባትካላን ማይ ሓባርን፣ ብዕለት 27 ጥሪ 1978 ድማ ነፋሲትን ሰይ-ዲቺን ናጸ ወጺኤን ነይረን ኢዩን፡

ብአበሃህላ ኣቶ ተስፋይ ደቂ ቀይሕ ባሕሪ ብተንኮሎም ናብ ናጽነት ኣትዮም እንተኾይኖም፣ ኢብራም ዓፋ ደኣ እንታይ ሕዱር መርገም ነበሮ ናብ ናጽነት ዘይኣተወ?

ሰውራ ኤርትራ ናይ ተንኮል ቤት ትምህርቲ ነይሩ እንተዝኾውን ውድብ ተጋድሎ ሓርነት ኤርትራ እውን ብዕለት 10 ሚያዝያ 1977 ንከተማ ተሰነይ፣ ብዕለት 31 ነሓሰ 1978

ንከተማ አቅርቦት፣ ብዕለት 24 ነሐሴ 1978 ንከተማ መንደራራ፣ ብዕለት 12 ነሐሴ 1977 ዓ.ም. ካላ ናጻ ወጺኤን ነይረን ኢያን። እቲ ነዘን ከተማታት እዚአተን ናጻ ዝገበረ ተንኮል ድዩ ነይሩ ወይስ ከምህ ዘይብል ባህጊ ናጽነት ደቂ ኤርትራ? እቲ ብስውእ ፈዳኢን ተ.ሓ.ኤ. ግደ ገብረን መሳርሕቱን፣ ነፍስ-ሄር ሻምበል ወልደሃይማኖት ተኸሎምን ን701 ናይ ፖለቲካ እሱራት ካብ ሰምበል ዘውጽኦ ስርሒትኻ ኣብቲ “ናይ ተንኮል ቤት ትምህርቲ” ብከመይ ኢዩ ክገጣጠም? ኣይፋልካን! ምለሰሉ ደኣ ዝኸበርካ ተስፋይ ተምነም፡ ካብ እግሪ ኣፍኻ ዝዕንቀፍ! ተጋግዮ ወይ ተግንቂፈ. በለና ክንሰማማዕ፡

ሰውራ ኤርትራ ነቶም ተረርቲ ልቢ ከም ልኻይ ጤል ኣምኪኸዎም! ኣላሽ ከኣ ኣቢልዎም ኢዩ፡ ሓቂን ሓሶትን ንምርግጋጽ ፋይላት ሰውራና 1961-1991 ይገንጸል፡ ስዕረት ሰራዊት ኢትዮጵያ ጋህዲ እናኸነ ምስ ከደ ድማ፣ መንግስቲ ሃይለማርያም ናይ ርድኡኒ ቱንቱላ



Menghistu Hailemariam and Fidel Castro of Cuba

ኢዩ ዝፈፍሐ፡ ሰራዊት ደርግ ኣብ ቅድሚ ሰውራ ኤርትራ ደው ኢሉ ክዋጋእ ስለዘይከኣለ ኢያን ድማ ሶቭየት ሕብረት ነበር፣ ኩባ፣ የመንን ሊብያን ነቲ ኣብ መሸንቆቻ ኣትዩ ዒቕ-ዒቕ ዝብል ዝነበረ መንግስቲ ንምድሓን ናብ ህጹጽ ረዳት ዝተሸባሸባ፡ ወተሃደራት የመንን ኩባን እውን ብኣካል ኣብ ምድረ-ኤርትራ ኣንጻር ሰውራ ኤርትራ ተዋጊኦም ኢዮም፡

እቲ ታሪኽ ሰውራና ብክልቲኡ ውድባትን ጀጋኑ ተጋደልትናን እዚ ኢዩ፡ እዚ ላህመት'ዚ ብስም “ደቂ ቀይሕ ባሕሪ” ብስም “ቤት ትምህርቲ ተንኮል” እናተባሕጎ ጎም ምባል ድማ ሓላፍነትካ ምርሳዕ ኢዩ፡ ስለዚ ኣንቱም ኣብ ክልቲኡ ውድባት ዝነበርኩም ሓርበኛታት ሰውራ ኤርትራ ኣብቲ ዓውዲ መኸዳ ከመይ ዝበለ ምህርቲ ከም ዝነበረ ንመንእሰያት ገለ በሉዎም! እቲ ከም ወናም ኣባ-ጓይላ ኣብ ዓውዲ ኩናት ዝድብል ዝነበረ ወዲ ኤርትራ ኣብ ማህጸን ሰውራ ኢዩ ተጠኒሱን ተወሊዱን፡

ተንኮለኛታት ውልቀ-ሰባት ኣብ ክልቲኡ ውድባት ነይሮምዮም፣ ተንኮል ጠኒሱ ገናድ ተንኮል ዝወለደ ግን ኣይከም ኢሳይያስን!

ዓወት ንህዝቢ ኤርትራ!
 ዘለኣለማዊ ዝኸሪ ንስውኣትና!!

alenakoena@gmail.com

4ይ ክፋል ኣብ ኣሰዋውኣ ተጋዳላይ ዘርኢማርያም /ወዲ ሸቃ/ ዘተኮረ ጽሑፍ፣

ይቕጽል...